



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM, 25 ta' April, 2018

Rik. Nru. 574/18JRM

Fl-Atti tar-Rikors għall-Ħruġ ta' Mandat ta' Inibizzjoni Numru 574/18 fl-ismijiet:

Anthony MONTEBELLO

vs

L-AWTORITA` TAT-TURIŻMU TA' MALTA, il-Ministeru għat-Turiżmu u l-Kummissarju tal-Pulizija

Il-Qorti:

Rat ir-Rikors imressaq fil-11 ta' April, 2018, li bih u għar-ragunijiet hemm imfissra, ir-rikorrent talab li l-Qorti żżomm lill-intimati milli "bi kwalunkwe mod li jkun taħarqu jew tippermettu lil terzi jaħarqu kwalunkwe xogħlijiet tan-nar, ikunu ta' liema xorta jkunu, waqt l-avveniment magħruf bħala '*Malta Fireworks Festival 2018*' li huwa skedat li jsir gewwa Marsaxlokk nhar is-27 ta' April, 2018, minn għalqa jew għelieqi li jinstabu qrib ħafna tar-residenza ta' l-

esponenti li tinstab ġewwa l-*'farmhouse'* magħrufa bħal *"Tal-Ballut"*, Triq Delimara, Marsaxlokk”;

Rat id-degriet tagħha tal-11 ta' April, 2018¹, li bih laqgħet it-talba b'mod provvizorju, ordnat in-notifika lill-intimati bi żmien għat-Twegiba, u qiegħdet ir-Rikors għas-smiġħ tad-19 ta' April, 2018;

Rat id-degriet tagħha tal-11 ta' April, 2018², li bih u fuq talba magħmula b'rikors tar-rikorrent ta' dakinhar, ordnat il-ħatra tal-Perit Arkitett Godwin Abela biex jagħmel kostatazzjonijiet tekniċi dwar kejl u bogħod marbuta mat-talba għall-ħruġ tal-Mandat;

Rat it-Twegiba mressqa mill-intimati Awtorita` tat-Turiżmu ta' Malta u l-Ministeru għat-Turiżmu fis-16 ta' April, 2018, li biha u għar-raġunijiet hemm dettaljatament imfissra, laqgħu għat-talba tal-ħruġ tal-Mandat billi qalu li ma jeżistux l-elementi mitluba mil-liġi għall-ħruġ tal-istess Mandat;

Rat it-Twegiba mressqa mill-intimat Kummissarju tal-Pulizija fis-16 ta' April, 2018, li biha u għar-raġunijiet hemm imfissra, laqa' għat-talba tar-rikorrent għall-ħruġ tal-Mandat billi, fil-qofol, qal li t-talba mhijiex mistħoqqa għaliex ma hemmx ir-raġunijiet maħsuba mil-liġi għall-ħruġ tal-Mandat;

Semgħet id-dikjarazzjoni magħmula mill-Awtorita` intimata għall-finijiet tal-artikolu 873(3) tal-Kap 12 waqt is-smiġħ tad-19 ta' April, 2018;

Rat id-degriet tagħha tad-19 ta' April, 2018, li bih ħassret *'contrario imperio'* d-degriet tal-11 ta' April, 2018, safejn kienet ħatret lill-Perit Arkitett Godwin Abela, billi ma deherx li sa dakinhar kien wettaq il-ħatra mogħtija lilu;

Rat l-atti kollha tar-rikors;

Semgħet ix-xhieda mressqa mill-intimati;

Semgħet is-sottomissjonijiet tal-avukati tal-partijiet;

Rat id-degriet tagħha tad-19 ta' April, 2018, li bih ħalliet ir-Rikors għall-provvediment;

Ikkunsidrat:

¹ Paġ. 3 tal-atti

² Paġ. 15 tal-atti

Illi r-rikorrent irid iżomm lill-intimati, jew lil min minnhom, milli nhar il-Ġimgħa, 27 ta' April, 2018, jippermettu li jinħaraq nar tal-ajru minn sit li jinsab fil-kuntrada “tal-Ballut” f'Marsaxlokk, u qrib ġid tiegħu³, fl-okkażjoni ta' festival tan-nar magħruf bħala “Malta Fireworks Festival” li jitnieda kull sena f'inhawi mifruxa ma' Malta u Għawdex, fosthom Marsaxlokk;

Tqis li r-rikorrent jgħid li s-sit mnejn ser jingħata n-nar jiġi qrib hafna tal-bini tiegħu u jesponi lilu u lil ġidu għall-possibilita' ta' ħsara f'każ li jinfirex in-nar fl-art hu u jinħaraq in-nar tal-ajru;

Tqis li r-rikorrent jgħid li l-ħruq tan-nar mis-sit imsemmi se jsir bi ksur tal-liġi⁴ billi se jingħata bla ma jitharsu d-distanzi stabbiliti kemm f'dak li jirrigwarda bini abitat u kif ukoll f'dak li jirrigwarda toroq fl-imkien;

Tqis li r-rikorrent għandu fl-inhawi art oħra tiegħu li offra li jsir minnha l-ħruq tan-nar, imma din l-art tinsab qrib bini fejn joqogħdu n-nies⁵;

Tqis li l-Awtorita` intimata hejjiet l-aspetti tal-ispettaklu sa minn żmien sewwa qabel il-jum iffissat⁶ u nġhatat l-awtorizzazzjoni mill-awtoritajiet kompetenti⁷ biex in-nar jista' jinħaraq u jifdal il-ħruġ ta' avvizi fil-Gazzetta tal-Gvern, marbuta ma' avvizi lill-pubbliku dwar aċċess fl-inhawi u għeluq ta' toroq;

Tqis li l-festival jinvolvi s-sehem ta' parteċipanti minn barra minn Malta li diġa` ġabu f'Malta n-nar li se' jaħarqu u li jinsab maħzun biex jingarr għas-sit mnejn hu maħsub li se' jinħaraq⁸;

Tqis li huwa maħsub li l-ħruq tan-nar dakinhar li jmissu jsir il-Festival f'Marsaxlokk mistenni jdum bejn id-disgħa u nofs ta' filgħaxija (21.30) u l-ħdax ta' billejl (23.00);

Tqis li r-rikorrent kien ressaq talba bħal dik tal-lum f'April tal-2015, liema talba ma ntlagħhetx⁹;

Tqis li l-għan ta' talba għall-ħruġ ta' Mandat ta' Inibizzjoni huwa dak li jżomm persuna milli tagħmel xi haġa li tkun li tista' tkun ta' ħsara lill-parti li titlob il-ħruġ tal-Mandat¹⁰;

³ Ara Dok “A” u “DM1”, f'paġġ. 10 u 70 tal-atti

⁴ Regolamenti dwar il-Kontroll ta' Xogħlijiet tan-Nar u Esplożivi Oħra (A.L. 249 tal-1998, L.S. 33.03)

⁵ Xhieda tal-Ispettur Melvin Camilleri f'paġ. 79 tal-atti

⁶ *Ibid.* f'paġġ. 76 – 8 tal-atti

⁷ *Ibid.* f'paġ. 84 tal-atti

⁸ Xhieda ta' Roderick Żammit f'paġġ. 92 – 3 tal-atti

⁹ Dok “MTA1”, f'paġġ. 28 sa 38 tal-atti

¹⁰ Art. 873(1) tal-Kap 12

Tqis li bil-ligi, jehtieg li r-rikorrent juri zewg hwejjeg biex ikun jisthoqqlu jikseb il-hrug ta' Mandat bhal dak. L-ewwel haga li jrid juri hi l-Mandat huwa mehtieg biex jitharsu l-jeddijiet pretizi mir-rikorrent. It-tieni haga hi li r-rikorrent ikun jidher li ghandu, mad-daqqa t'ghajn (*prima facie*) dawk il-jeddijiet. Il-htiega li jintwera li l-parti li titlob il-hrug ta' Mandat bhal dan ikollha *prima facie* l-jeddijiet pretizi hija htiega oggettiva u mhux soggettiva li tiddependi mid-diskrezzjoni tal-gudikant¹¹. Tali jedd jew jidher mad-daqqa t'ghajn jew, ghall-finijiet ta' dan il-Mandat, ma jezistix;

Tqis li, minn kliem il-ligi nfisha, iz-zewg elementi huma kumulativi u mhux alternativi. Jekk xi wiehed minn dawn iz-zewg elementi ma jirrizultax, il-Qorti ghandha tichad it-talba ghall-hrug ta' Mandat bhal dak. Siewi wkoll li wiehed izomm quddiem ghajnejh li l-procedura li hija mahsuba biex titqies talba bhal din huwa mixtieq li tkun wahda sommarja, billi mhuxwix mistenni li jitressaq quddiem il-Qorti fi stadju bhal dak kulma jmissu jitressaq quddiemha waqt is-smigh tal-kawza dwar l-istess jedd. Huwa ghalhekk li llum il-ligi nbidlet u stabiliet zminijiet qosra u precizi li fihom it-talba ghall-hrug ta' dan il-Mandat ghandha jew tintlaqa' jew tigi michuda¹²;

Tqis li minn dan johrog li l-Mandat ta' Inibizzjoni huwa mezz procedurali eccezzjonali u mhux normali ta' provediment legali¹³. Il-harsien li l-ligi timmira ghalih fit-talba tal-parti rikorrenti huwa dak li, minghajr il-hrug tal-Mandat, il-jedd li jista' jkollu jitneha darba ghal dejjem u b'mod irrimedjabbli. Dan ma jfissirx li l-fatt li talba ghall-hrug ta' Mandat ta' Inibizzjoni tintlaqa', ikun ifisser li l-jedd huwa ippruvat. Bhalma lanqas ifisser li l-fatt li talba ghall-hrug ta' Mandat bhal dak ma tintlaqax ikun ifisser li l-jedd pretiz ma jezistix. It-tiftix li trid taghmel il-Qorti huwa dak jekk, bl-ghemil li minnu qiegħed jibza' r-rikorrent, jistax jintilef darba ghal dejjem jedd li l-istess rikorrent jidher li ghandu fil-waqt li hareg it-talba ghall-hrug tal-Mandat;

Tqis li, b'zieda mal-elementi mehtiega kif imsemmi qabel, f'kaz li l-hrug tal-Mandat jintalab kontra l-Gvern jew kontra xi awtorita` pubblika mwaqqfa bil-Kostituzzjoni jew kontra persuna li jkollha kariga pubblika fil-kariga ufficjali taghha, il-ligi¹⁴ titlob ukoll li jintwera (a) li l-haga li parti titlob li tinzamm milli titwettaq fil-fatt hemm il-hsieb li titwettaq, u (b) li l-pregudizzju li jinholoq lil min ikun qed jitlob il-Mandat ikun sproporzjonat meta mqabbel ma' l-istess ghamil tal-haga li qed tintalab li tigi mizmuma;

¹¹ App. Civ. 14.7.1988 fil-kawza fl-ismijiet *Grech pro et noe vs Manfre'* (Kollez. Vol: LXXII.ii.290)

¹² Art. 875(3) tal-Kap 12

¹³ Ara, Kumm. 22.9.1994 fl-Att tar-Rikors fl-ismijiet *Angelo Xuereb vs Marin Hili*

¹⁴ Art. 873(3) tal-Kap 12

Tqis ukoll li, f'dan ir-rigward, il-ligi lllum m'għadhiex titkellem dwar preġudizzju "li ma jkunx jista' jiġi rimedjat" bħala l-bażi tal-ilqugħ ta' talba għall-ħruġ tal-Mandat kontra l-Gvern, imma biżżejjed jintwera li tali preġudizzju jkun sproporzjonat. Dan ifisser li, bejn il-vantaġġ li johroġ kieku l-ħaġa titwettaq u l-ħsara li gġib magħha jeħtieġ li jsir tqabbil, iżda dan għandu jitqies mill-perspettiva tal-parti li titlob il-ħruġ tal-Mandat;

Tqis għal dak li jirrigwarda l-jedd mad-daqqa t'għajn li r-rikorrenti jqis li għandu, jidher li dan jinbena fuq il-biżgħa tiegħu li tista' ssir ħsara lill-post tiegħu bi ħruq li jinfirex mal-għoti tan-nar u kif ukoll mill-biżgħa li jista' jkorri huwa nnifsu li kieku jaqa' xi nar fuq il-post fejn ikun jew jinfirxu nirien bl-istess mod;

Tqis li r-rikorrent jgħid li l-jedd mad-daqqa t'għajn jikkonsisti fil-fatt li s-sit mnejn huwa maħsub li jinħaraq in-nar huwa qrib ħafna l-post tiegħu u eqreb għat-triq pubblika, Triq Delimara, b'mod li jiksru d-distanzi msemija fil-ligi;

Tqis li dwar l-ewwel kawżali, ma hemmx dubju li l-interess għall-ħarsien tal-ġid minn ħsarat jew għall-ħarsien tal-inkolumita` personali huma jeddijiet li, mad-daqqa t'għajn, jitolbu ħarsien. Tqis ukoll li l-ħruq ta' nar huwa, minnu nnifsu, attivita` mhix nieqsa minn periklu. Madankollu, mhux kull għemil li jista' jkun fih periklu jwassal għal dak l-għamla ta' jedd '*prima facie*' li jimponi l-ħruġ ta' Mandat kawtelatorju bħal dak li r-rikorrent qiegħed jitlob bil-proċedura tiegħu tal-lum;

Tqis li dwar it-tieni kawżali, ma jidhirx li, mad-daqqa t'għajn, ir-rikorrent għandu raġun. Kif sewwa jgħidu l-intimati, il-ligi għandha tifsira speċifika ta' x'jikkostitwixxi l-"abitat" u minn dik it-tifsira johroġ ċar li l-post tar-rikorrent ma jistax jitqies li jaqa' taħt tifsira bħal dik mogħtija fil-ligi;

Tqis li, għar-rigward tal-element tal-ħtieġa għall-ħruġ ta' Mandat bħal, din tintrabat sewwa mal-fatt jekk il-ħsara li minnha l-parti rikorrenti tilminta tistax tkun waħda li ma tistax tisewwa mod ieħor. Jekk l-inkonvenjent jew in-nuqqas lamentat jista' jitneħħa, mqar b'deċiżjoni wara li jiġi mistharreġ il-każ fil-mertu¹⁵, jiġi nieqes it-tieni element meħtieġ għall-ħruġ tal-Mandat. Dan jgħodd ukoll jekk kemm-il darba l-ħsara li tallega li qiegħda gġarrab parti rikorrenti tkun tista' titneħħa għal kollox wara sħarriġ bħal dak fil-mertu wkoll quddiem organi ġudizzjarji¹⁶;

¹⁵ P.A. AM 2.1.1993 fl-atti tar-Rikors għall-ħruġ tal-Mandat ta' Inibizzjoni fl-ismijiet *Avukat Victor Borġ Grech vs Joseph Gasan et noe*

¹⁶ Kumm. JDC 8.1.1993 fl-atti tar-Rikors għall-ħruġ ta' Mandat ta' Inibizzjoni fl-ismijiet *Victor Mizzi vs Joseph Gasan et noe et*

Tqis li fiċ-ċirkostanzi tar-rikorrent, il-ħsara li huwa jgħid li sejjer igarrab u li jrid li titneħħa mhux minnu nnifsu ħsara irriversibbli li titlob ħarsien b'mezzi straordinarji bħalma huwa l-ħruġ tal-Mandat mitlub¹⁷;

Tqis li, għalkemm tista' tapprezza l-qagħda ta' min jixtieq li jkollu u jgawdi l-kwiet ta' daru, il-provi tal-molestja effettivament imwettqa u taż-żamma tal-bonvicinat ma tistax tagħmel parti minn proċedura bħal din, l-aktar meta ż-żewġ naħat jikkontestaw l-allegazzjonijiet ta' xulxin;

Tqis, f'kull każ, li għar-rikorrent hemm disponibbli bil-liġi rimedji xierqa biex dak li jilmenta minnu jista' jkun mistħarreg u inforzat bi tharis ta' kull jedd li jista' jkollu¹⁸;

Tqis ukoll li ladarba jeżistu tali rimedji, ma jkunx jista' jingħad li l-ħsara mgarrba minħabba l-ksur tal-jedd issir irriversibbli b'mod li tabilfors irid jinħareġ il-Mandat mitlub. Kif ingħad f'dan ir-rigward, il-Qorti trid thares lejn il-finalita` tar-rimedju mitlub u mhux biss lejn il-jedd vantat¹⁹;

Tqis ukoll li, mill-kejl tal-element tal-isproporzjon, joħroġ ċar li l-iskomdu u r-riskju li r-rikorrent se' jkun igarrab waqt il-ħruġ tan-nar jekk kemm-il darba t-talba tiegħu għall-ħruġ tal-Mandat ma tintlaqax huwa bil-wisq anqas mill-ħsara li ggarrab l-Awtorita` intimata jekk kemm-il darba din il-Qorti kellha tilqa' t-talba tiegħu. Huwa minnu li hdejn is-saħħa ta' persuna kull kunsiderazzjoni ta' nfiq u promozzjoni turistika tiegħu post sekondarju, imma minn dak li ħareġ mill-atti, l-attivitá` hija maħsuba li ddum ħin limitat u ttieħdu diġa` l-prekawzjonijiet kollha mistennija u meħtieġa għall-agħar li jista' jinqala`. L-effetti li jistgħu jiġru li kieku xi nar jaqa' u jahraq imkien qrib il-post tar-rikorrent diġa` ttieħdu miżuri dwarhom biex jingħata rimedju f'waqtu u effettiv; imma l-effetti għall-parti l-oħra li kieku l-Qorti kellha tilqa' t-talba għall-ħruġ tal-Mandat mitlub ikunu bil-wisq agħar;

Tqis għalhekk li r-rikorrent ma weriex li jeżistu ċ-ċirkostanzi li jiġġustifikaw il-ħruġ tal-Mandat;

Għal dawn ir-raġunijiet, il-Qorti qieghda tiddeciedi billi:

Tiċhad it-talba tar-rikorrent għall-ħruġ tal-Mandat minnu mitlub billi ma ntweriex li jeżistu l-elementi kollha li trid il-liġi għall-ħruġ tiegħu;

¹⁷ P.A. JZM 30.1.2017 fl-Atti tar-Rikors fl-ismijiet *Airmode Limited vs Malta International Airport p.l.c. et*

¹⁸ P.A. MCH 24.6.2011 fl-Atti tar-Rikors fl-ismijiet *Perla Hotels Ltd vs Native Limited et*

¹⁹ P.A. MCH 30.9.2010 fl-Att tar-Rikors fl-ismijiet *Thomas West et vs Charles Spiteri*

Thassar '*contrario imperio*' d-degriet tagħha tal-11 ta' April, 2018, safejn kienet laqgħet it-talba b'mod provviżorju; u

Tordna li r-rikorrent iħallas **l-ispejjeż** ta' din il-proċedura.

Mogħti kameralment illum, il-25 ta' April, 2018.

Onor. Joseph R. Micallef LL.D.,
Imħallef